

**HITEC ISLAMICUS**Available Online: <https://hitecislamicus.hitecuni.edu.pk/>

Online ISSN: 3105-4099 Print ISSN: 2521-0777

مکمل خودکار ہتھیار بنانے اور ان کا جنگ میں استعمال کرنے کی شرعی حیثیت

**Manufacturing of fully autonomous weapons and their use in the war from the perspective of Islamic Shariah**

مفتی غلام ماجد

سینئر ریسرچ آفیسر، اسلامی نظریاتی کونسل

[gmajidsro@cii.gov.pk](mailto:gmajidsro@cii.gov.pk)

**Abstract:**

In the contemporary era, rapid advancements and ground-breaking innovations are transforming every aspect of life, including the field of warfare. New technologies, weapons, and combat systems are being developed at an unprecedented pace. Alongside these developments, critical debates continue to emerge regarding ethical and legal use. Some scholars examine these issues through the lens of international law, while others approach them from the perspective of Islamic jurisprudence. So, what is the position of Autonomous weapons in the view of Islamic Shariah? What is the opinion of Exegetes and Jurist in this regard? This paper answer it. Among these modern innovations are killer robots or autonomous weapons systems. These weapons are powered by Artificial Intelligence (AI), enabling them to identify, target, and destroy enemies independently without direct human intervention. While this subject has received considerable attention in international legal discourse and from the of Islamic Shariah dimension as well. Furthermore, this paper seeks to introduce and examine these weapons in light of the Qur'an, Sunnah, classical commentaries (Tafsir), and juristic opinions, especially focusing on detailed legal rulings (fiqhi text). The objective is to determine whether the use of such autonomous weapons can be deemed permissible within the framework of Islamic Shariah.

**Keywords:** Manufacturing, Autonomous weapons, Islamic Shariah, use, war.

## تعارف

دور جدید میں جہاں ہر شعبہ زندگی میں ترقی اور نئی نئی ایجادات سامنے آرہی ہیں، وہیں جنگ کے شعبہ میں بھی آئے روز ترقی اور جدت روز افزوں ہے۔ نئی نئی ایجادات، ہتھیار اور آلات سامنے آرہے ہیں۔ ان نئی اختراعات کے استعمال کے حوالے سے نئی ایجادات بھی ساتھ ساتھ ہی سر اٹھاتی رہتی ہیں، کچھ اہل علم و دانش بین الاقوامی قانون کی روشنی میں گفتگو کرتے ہیں تو دیگر اہل علم شریعت کے پیش نظر گفتگو کرتے ہوئے نظر آتے ہیں۔ انہی ایجادات میں سے کلر روبوٹس (Killer Robots) یا خود کار ہتھیار بھی ہیں۔

ان کے استعمال میں مصنوعی ذہانت (Artificial Intelligence (AI) کا استعمال کیا جاتا ہے، جس کے نتیجے میں یہ ہتھیار از خود ہی ہدف کو نشانہ بناتے ہیں اور از خود ہی اسے تباہ کرتے ہیں۔ بین الاقوامی قانون کے تناظر میں اس عنوان پر بہت سی ایجادات موجود ہیں، مثلاً استخدام الأسلحة المبنية على التقنيات الحديثة مقارنة بين الفقه الإسلامي والقانون الدولي الإنساني - د. قاسم بن مساعد الفالح لیکن اسلامی شریعت کے تناظر میں اس حوالے سے تحقیق کم ہے۔ زیر نظر مقالہ میں ان ہتھیاروں کا تعارف، قرآن و سنت، تقاسیر اور فقہی اقوال بطور خاص فقہی جزیات کے تناظر میں تحقیق کی گئی ہے کہ آیا ان ہتھیاروں کا استعمال شرعی لحاظ سے درست قرار پاتا ہے یا نہیں۔

خود کار ہتھیار سے مراد ایسا اسلحہ اور ہتھیار ہوتا ہے جس میں انسانی عمل دخل نہیں ہوتا، اہل قانون و شریعت کے ہاں ایک عرصے سے اس کا بنانا اور جنگوں میں استعمال کرنا زیر بحث ہے، اس حوالے سے کئی ایک نام اور عنوان استعمال کئے جاتے ہیں جیسا کہ کلر روبوٹ (Killer Robots)، مکمل خود کار ہتھیاروں کا نظام (Autonomous Weapon System) اس کے مخفف کے طور پر (AWS) استعمال ہوتا ہے اور اسی طرح وضاحت کے لئے (Unmanned System) کے الفاظ استعمال ہوتے ہیں، اس نظام پر شرعی بحث سے قبل ان معروف اصطلاحات کی اہل فن کی عبارات کی روشنی میں تعریف واضح کرنا ضروری معلوم ہوتا ہے۔ چنانچہ اس حوالے سے کلر روبوٹ کا لفظ بہت زیادہ مستعمل ہے اس لئے لفظ روبوٹ کی ایک جامع تعریف یہاں پیش کی جاتی ہے:

Robot: A machine that is programmable, that can sense its environment and that can manipulate its environment. Robots can have all shapes and sizes and can be designed for a great variety of function. A machine needs at least some minimal autonomy to be called robot.<sup>1</sup>

اس کے بعد دوسری زیادہ استعمال ہونے والی اصطلاح مکمل خود کار ہتھیاروں کا نظام ہے (Autonomous Weapon System) اس کی دو ٹوک انداز میں تشریح و تعریف انٹرنیشنل کمیٹی آف ریڈ کراس (ICRC) نے ان الفاظ میں کی ہے۔

"It is the system which can independently select and attack targets".<sup>2</sup>

مکمل خود مختار یا خود کار ہتھیاروں میں اس کی خود مختاری کی کیفیت و نوعیت کو واضح کرنے کے لئے مختلف افراد اور اداروں نے اپنے اپنے انداز میں ہتھیاروں کی مختلف صورتیں بیان کی ہیں جس سے زیر بحث مسئلہ یا ہتھیار کی نوعیت سمجھنے میں بھرپور معاونت ہوتی ہے، یہاں ان میں سے دو اداروں کی بیان کردہ اقسام پیش کی جاتی ہیں۔ ایک ادارہ ہے نیشنل انسٹیٹیوٹ آف سٹینڈرڈز اینڈ ٹیکنالوجی (NIST) ہے جس نے ہتھیاروں کی انسانی عمل دخل کے اعتبار سے حسب ذیل چار اقسام بیان کی ہیں:

1. **Fully autonomous:** In this mode the unmanned system operates without human intervention and executes the assigned mission.
2. **Semi-Autonomous:** This is the type in which the unmanned system has the capability to autonomous decisions with the help of human interaction. This system requires some level of human intervention.
3. **Tele-operated system:** In this type the unmanned system receives feedback and direction from a human being who is away from the machine.
4. **Remotely Controlled system:** This is the lowest type of autonomous system in which the machine is in need of continues human intervention and the system entirely relies on the human input.<sup>3</sup>

دوسرا اہم ادارہ ہیومن رائٹس واچ ہے، جس نے اس حوالے سے حسب ذیل تین صورتوں کا ذکر ہے۔

- I. **Human-in-the Loop Weapon:** In this system the weapon can select and attack the target only with the command of human being.
- II. **Human-on-the Loop Weapons:** In this type the weapon can select the target and execute the mission under the observation of a human being. Further, the human, in this system, has the ability to override the action.
- III. **Human-out-of- the Loop Weapons:** This is the most advanced type in which the weapon can select and attack the target without any need of human intervention

اس ضمن میں درج بالا اصطلاحات کے علاوہ ایک اہم ترین اصطلاح کا تعارف بھی لازمی ہے جس کی بنیاد پر زیر بحث ہتھیار خود کار یا خود مختار قرار پایا ہے۔ وہ ایک خاص قسم کا سافٹ ویئر سسٹم ہے جو ان ہتھیاروں میں نصب کیا جاتا ہے اسے مصنوعی ذہانت (Artificial Intelligence) اور اختصار کے طور پر (AI) سے تعبیر کیا جاتا ہے، اس کی تعریف حسب ذیل الفاظ کی گئی ہے:

**Artificial Intelligence (AI)** is intelligence demonstrated by machines, as opposed to the natural intelligence displayed by humans or animals.<sup>4</sup>

یہ ایک ظاہری اور ابتدائی تعارف ہے، جو ظاہری طور پر الفاظ سننے کے بعد ذہن میں آتا ہے، البتہ اس فیئلڈ کے افراد حسب ذیل الفاظ میں اس کی تعریف ذکر کرتے ہیں:

**Artificial Intelligence (AI):** Software that equips a computerized system (e.g. robot) with some, usually very specific, human-like capabilities such as pattern recognition, text parsing and planning problem-solving. This form of AI is already being utilized in many everyday applications (e.g. word processing). The term "strong artificial intelligence" refers to machine intelligence at, or above, the human level and is a distant long-term research goal. According to most estimates, strong AI may arrive after 2030.<sup>5</sup>

ان ساری اصطلاحات کی تعریف و توضیح سے یہ بات واضح ہوتی ہے کہ خود مختار یا مکمل خود کار ہتھیار ایسے جنگی آلات کو کہا جاتا ہے جس میں انسانی اختیار یا کنٹرول کا کوئی عمل دخل نہیں ہوتا، یہ خود مختاری ایک مصنوعی ذہانت کے ذریعے حاصل ہوتی ہے، جسے اے آئی (AI) سے تعبیر کیا جاتا ہے، یہ ایک مخصوص سافٹ ویئر ہے جس کی مدد سے یہ ہتھیار کسی بھی ٹارگٹ کو از خود ہی متعین کرتا ہے اور نشانہ بھی بناتا ہے۔ ان ہتھیاروں میں سے ایک اہم نام کلرر بوٹس کا ہے، اور یہی زیادہ رائج ہے۔

مکمل خود مختار ہتھیاروں کے بنانے اور استعمال کرنے کا حکم

ان آلات کے بنانے اور استعمال کرنے پر دو حوالوں سے بحث کی جاسکتی ہے، ایک حوالہ بین الاقوامی قانون انسانیت (International Human Law) کا ہے، جبکہ دوسرا حوالہ اسلامی شریعت کا ہے۔

پہلے حوالے سے اس مقالہ میں بحث نہیں کی جائے گی، صرف دوسرے حوالے سے کچھ نکات پر بحث کرنا پیش نظر ہے۔ اسلامی شریعت کے حوالے سے بحث کرنے سے قبل چند سوالات متعین کرنا لازمی ہے، تاکہ ان پر آگے تفصیل ذکر کی جاسکے:

1. جنگی آلات کے حوالے سے شریعت میں انتہائی قوت (Absolut Power) حاصل کرنا شریعت کا تقاضا ہے یا زمانہ کے آلات میں سے کچھ ضروری آلات کا حصول کافی ہے؟
2. جنگ کے دوران دشمن کے ہر فرد کو مارنے کا حکم ہے یا ان کے کچھ افراد مستثنیٰ ہیں؟
3. جن کو اصولی استثناء دیا گیا ہے، کیا ان کو بھی قتل کرنے کی صورتیں ہیں یا نہیں؟

### جنگی قوت کس قدر ضروری؟

جہاں تک پہلی بات کا تعلق ہے کہ اسلامی شریعت نے مسلمانوں کو کس قدر قوت جمع کرنے یا تیار کرنے کا پابند کیا ہے؟ اس کے لئے بنیاد قرآن کریم کی حسب ذیل آیت کریمہ ہے: ﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهَبُونَ بِهِ عَدُوَّ اللَّهِ وَعَدُوَّكُمْ﴾<sup>6</sup> (ترجمہ: اور تم ان کے مقابلے کے لئے اپنی طاقت بھر قوت کی تیاری کرو اور گھوڑوں کے تیار رکھنے کی کہ اس سے تم اللہ کے دشمنوں کو خوف زدہ رکھ سکو)۔

اس آیت کے تحت مفسرین نے زمانہ کے تمام جنگی آلات و ہتھیار بنانے کی اجازت اور اولوالامر کی ذمہ داری بیان کی ہے، اکثر مفسرین کا رجحان اس طرف ہے کہ تمام اور ہر قسم کے نئے ہتھیار اس کے تحت شامل ہیں۔ البتہ بعض مفسرین نے آیت کے الفاظ میں ”من“ کو تبعیضیہ قرار دیتے ہوئے بعض ضروری آلات کی موجودگی کافی قرار دی ہے۔ جمہور مفسرین نے آیت کے تحت نبی کریم ﷺ کی طرف سے منقول کلمات ”أَلَا إِنَّ الْقُوَّةَ الرَّمِيَّ“ کو قرار دیا ہے اور کہا کہ یہ تفسیر نبی کریم ﷺ نے اس لئے فرمائی تھی کیونکہ یہ اس وقت کی کامل ترین قوت تھی۔ چنانچہ بطور نمونہ چند ایک حوالہ جات حسب ذیل ہیں:

مَا اسْتَطَعْتُمْ اِي مَا اسْتَطَعْتُمُوهُ حَال كُونِهِ مِنْ قُوَّةٍ مِنْ كُلِّ مَا يُتَّقَوْنَ بِهِ فِي الْحَرْبِ كَأَنَّ مَا كَانَ مِنْ خَيْلٍ وَسِلَاحٍ وَقَسِيٍّ وَغَيْرِهَا. وَالْحَصْر

المستفاد من تعريف الطرفين في قوله عليه السلام (أَلَا إِنَّ الْقُوَّةَ الرَّمِيَّ) من قبيل حصر الكمال لان الرمي أكمل افراد ما يُتَّقَوِي به في الحرب.<sup>7</sup>

ترجمہ: (جو تم طاقت رکھتے ہو، سے مراد یہ ہے کہ قوت ہونے کی صورت میں جس کی بھی تمہیں طاقت ہو، جس کے ذریعے جنگ میں قوت حاصل کی جاتی ہو، گھوڑے، اسلحہ، کپڑے وغیرہ میں سے کچھ بھی ہو۔ اور نبی کریم صلی اللہ علیہ وسلم کے فرمان (أَلَا إِنَّ الْقُوَّةَ الرَّمِيَّ) میں جو دو طرفہ حصر ہوا ہے یہ حصر کمال ہے، کیونکہ تیر انداز جنگی طاقتوں میں سے کامل ترین طاقت تھی)۔

اسی طرح امام فخر الدین رازی نے بھی یہی لکھا ہے: قَالَ أَصْحَابُ الْمَعَانِي الْأَوْلَى أَنْ يُقَالَ: هَذَا عَامٌّ فِي كُلِّ مَا يُتَّقَوِي بِهِ عَلَى حَرْبِ الْعَدُوِّ، وَكُلُّ مَا هُوَ آلَةٌ لِلْعَزْوِ وَالْجِهَادِ فَهُوَ مِنْ جُمْلَةِ الْقُوَّةِ.<sup>8</sup> ترجمہ: (اصحاب معانی نے کہا ہے کہ بہتر یہ ہے کہ یوں کہا جائے کہ یہ حکم دشمن سے جنگ میں ہر قسم کی حاصل کی جانے والی طاقت کو شامل ہے، اور جنگ و جہاد کا ہر آلہ قوت ہی کا حصہ ہے۔)

ان تفاسیر میں درج بالا دلیل کی بنیاد پر ”قوت“ سے ایسے آلات و ہتھیار مراد لئے ہیں جو اپنے زمانہ کی سب سے بڑی ”قوت“ و طاقت شمار ہوتے ہوں۔ تفسیر رازی کی درج بالا عبارت میں جو بہتر کہ کر تفسیر کی ہے اس سے اشارہ اس طرف ہے کہ اس کے بالمقابل ایک دوسری تفسیر بھی ہے۔ چنانچہ کچھ مفسرین نے وہ دوسری تفسیر اختیار کی ہے اور ”من“ کو تبعیض کے لئے قرار دیا ہے، اس تفسیر کو علامہ طنطاوی نے حاشیہ الجمل علی الجلالین کے حوالے سے ذکر کیا ہے:

قال الجمل: وقوله مِنْ قُوَّةٍ فِي محل نصب على الحال، وفي صاحبها وجهان: أحدهما أنه الموصول. والثاني: أنه العائد عليه، إذ التقدير ما استطعتموه حال كونه بعض القوة، ويجوز أن تكون مِنْ لبيان الجنس.<sup>9</sup>

ترجمہ: (جمل نے کہا ہے کہ ارشاد باری تعالیٰ مِنْ قُوَّةٍ حال واقع ہونے کی وجہ سے محل نصب میں ہے، اور اس کے ذوالحال کے بارے میں دو قول ہیں ایک قول یہ ہے کہ اسم موصول ذوالحال ہے، اور دوسرا قول یہ ہے کہ اس کی طرف لوٹنے والا عائد ذوالحال ہے اس

لئے کہ اصل عبارت یہ ہے کہ جو تمہیں طاقت ہو اس حال میں کہ وہ کچھ قوت ہو، اور یہ بھی ممکن ہے کہ من جنس بیان کرنے کے لئے ہو۔)

اسی طرح تفسیر الدر المنصون میں بھی یہی عبارت ہے، یہ اگرچہ کچھ فنی اور ٹیکنیکل انداز میں تفسیر کی گئی ہے، لیکن ان دونوں تفاسیر میں ”من“ کو تبعیض کے لئے قرار دینے سے حاصل یہ ہو گا کہ زمانہ کے موجود آلات و ہتھیاروں میں سے چند ایسے آلات کا حاصل کر لینا کافی قرار پائے گا، جن کی بدولت دشمن کو خوف ہو سکے اور جنگ کو دور کیا جاسکے۔

### دونوں تفاسیر کا محاکمہ اور کلر رپوٹس کا مسئلہ

اگرچہ جمہور ہی کی تفسیر راجح معلوم ہوتی ہے کہ ہر زمانہ کے ہر قسم کے ہتھیار اور اعلیٰ ترین ہتھیار مراد ہیں، اردو مفسرین نے بھی اسی تفسیر کو اختیار کیا ہے، جیسا کہ تفسیر معارف القرآن میں مولانا مفتی محمد شفیع عثمانی نے یہی تفسیر ذکر کرنے پر اکتفا کیا ہے، البتہ جمہور کی طرف سے پیش کردہ دلیل پر یہ اشکال ہو سکتا ہے کہ حدیث میں مذکور لفظ ”رمی“ سے مراد متبادر الی الذہن تیر اندازی ہے، جیسا کہ متعلقہ روایات میں تیر بنانے کی فضیلت مذکور ہے، جو اس رمی سے تیر اندازی مراد ہونے کو واضح کرتی ہے۔

اس پر اشکال یہ ہوتا ہے کہ ”رمی“ کے ذریعے اگر اپنے زمانہ کی اعلیٰ ترین قوت بیان کرنا مقصود تھی تو بظاہر سے اس سے بڑی قوت منجیق کی صورت میں موجود تھی، جس سے دشمن پر دور سے ہی پتھر پھینکنے کا کام لیا جاتا تھا، اور یہ زیادہ مہلک ہتھیار شمار ہوتا تھا، یہ ہتھیار زمانہ رسالت میں موجود بھی تھا، جیسا کہ بعض روایات میں خود بنی کریم ﷺ کے حوالے سے منقول ہے کہ آپ نے حضرت سلمان فارسی رضی اللہ عنہ کے مشورہ سے اہل طائف کے محاصرہ کے دوران ان پر منجیق نصب کروائی تھی، اس روایت سے فقہاء نے کچھ مسائل میں استدلال بھی کیا ہے، جیسا کہ آگے اس حوالے سے بحث میں لکھا ہے، فقہاء کا استدلال کرنا اس روایت کے صحیح ہونے کی دلیل ہے، جب یہ اس زمانہ کی بڑی قوت موجود تھی تو قوت کی تفسیر میں اس کا ذکر نہ کرنا بظاہر اس بات کی دلیل ہے کہ اپنے زمانہ کی ہر کامل ترین قوت مراد نہیں ہے۔

اس اشکال کے جواب میں یوں کہا جاسکتا ہے کہ چونکہ منجیق کا استعمال ہر صورت میں نہیں کیا جاتا بلکہ چند خاص صورتوں میں اس کی اجازت ہے، جیسا کہ فقہاء کرام نے واضح کیا ہے، اس لئے منجیق کو آیت کی

تفسیر کے طور پر ذکر نہیں فرمایا، اس سے پھر یہ بات واضح ہو جائے گی کہ ایسا ہتھیار جو ہر جنگ میں استعمال نہ ہو سکتا ہو، بلکہ مخصوص صورتوں میں ہی استعمال کئے جانے کی اجازت ہو تو ایسا ہتھیار اس آیت کا مصداق اولیٰ نہیں ہے، بلکہ ثانوی درجہ میں مطلوب ہے۔ اس تفصیل سے مزید یہ بھی واضح ہو جاتا ہے کہ ایسا ہتھیار جس کو کسی بھی جنگ میں استعمال نہ کیا جاسکتا ہو، اس کے بنانے کی اجازت نہیں ہے، جیسا کہ موجودہ زمانہ کے خود مختار ہتھیار یا کلر بوٹس یہ چونکہ شرعی طور پر کسی جنگ میں استعمال نہیں کئے جاسکتے، اس لئے ان کا بنانا اس آیت کریمہ کے مصداق میں شامل نہیں ہے۔ کیونکہ یہ ہتھیار اپنی اصل وضع میں اعتداء اور عدوان کے تحت آتا ہے، اور ایسی قوت یا قوت کا ایسا استعمال جو اعتداء اور عدوان میں آئے اس کی ممانعت ہے، جیسا کہ شیخ محمد متولی شعر اوی نے قوت کی تفسیر واضح کرنے کے بعد لکھا ہے:

أَنَّ اللَّهَ لَمْ يُطَالِبْنَا بِأَنْ نَكُونَ أَقْوِيَاءَ لِنَفْتَرِي عَلَى غَيْرِنَا، فَهُوَ لَا يَرِيدُ مَنَا  
إِعْدَادَ الْقُوَّةَ لِلْإِعْتِدَاءِ وَالْعُدْوَانِ، وَإِنَّمَا يَرِيدُ الْقُوَّةَ لِمَنْعِ الْحَرْبِ لِيَسُودَ  
السَّلَامُ وَيُعْمَ الْكُونُ؛ لِذَلِكَ يَنْهَانَا سُبْحَانَهُ وَتَعَالَى أَنْ يَكُونَ اسْتِعْدَادَنَا  
لِلْقِتَالِ وَسَبِيلَةَ لِلْإِعْتِدَاءِ عَلَى النَّاسِ وَالْإِفْتِرَاءِ عَلَيْهِمْ.<sup>10</sup>

ترجمہ: "اللہ تعالیٰ نے ہم سے یہ مطالبہ نہیں کیا کہ ہم دشمن کے خلاف اس انداز سے قوی ہوں کہ ہم ان کے خلاف حد سے تجاوز کریں، اعتداء اور عدوان کی غرض سے ہم سے قوت تیار کرنے کا مطالبہ نہیں ہے، جنگ کو روکنے کی غرض سے قوت حاصل کرنے کا مطالبہ ہے، تاکہ امن کی بالادستی ہو اور امن ساری کائنات میں عام ہو، اسی وجہ سے اللہ تعالیٰ نے ہماری ایسی قتال کی استعداد سے روک دیا ہے جو لوگوں کے خلاف اعتداء اور ظلم کا باعث ہو۔"

**دوران جنگ دشمن کے افراد میں تمیز اور خود کار ہتھیار:**

یہ سوال کہ آیا دشمن کا ہر فرد جنگ میں مارے جانے کا مستحق ہے یا ان میں سے کچھ افراد کا استثناء بھی ہے؟ اس کا اصولی جواب تو یہ ہے کہ بچے، عورتیں، بوڑھے، مجنون اور عبادت گزار افراد میں سے جو جنگ میں شریک نہ ہوں، ان کو شرعاً قتل کرنے کی اجازت نہیں ہے، جیسا کہ اس پر قرآن و سنت کی واضح نصوص شاہد ہیں:

قرآن کریم کی آیت ہے:- {وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ} <sup>11</sup> ترجمہ: لڑو اللہ کی راہ میں جو تم سے لڑتے ہیں اور زیادتی نہ کرو، اللہ تعالیٰ زیادتی کرنے والوں کو پسند نہیں کرتا۔ اس آیت کے تحت مفسرین نے بحوالہ مستند احادیث آداب القتال کے حوالے سے چند امور ذکر کئے ہیں، جن سے واضح طور پر معلوم ہوتا ہے کہ دشمن کے تمام افراد قتل کئے جانے کے مستحق نہیں ہیں، جیسا کہ تفسیر ابن کثیر میں حسب ذیل عبارت مذکور ہے۔

أي: قاتلوا في سبيل الله ولا تعتدوا في ذلك ويدخل في ذلك ارتكاب المناهي - كما قاله الحسن البصري - من المثلة، والغلول، وقتل النساء والصبيان والشيوخ الذين لا رأي لهم ولا قتال فيهم، والرهبان وأصحاب الصوامع، وتحريق الأشجار وقتل الحيوان لغير مصلحة، كما قال ذلك ابن عباس رضي الله عنهما، وعمر بن عبد العزيز، ومقاتل بن حيان، وغيرهم. وعن بريدة أن رسول الله صلى الله عليه وسلم كان يقول: "اغزوا في سبيل الله، قاتلوا من كفر بالله، اغزوا ولا تغلوا، ولا تغدروا، ولا تمتلوا، ولا تقتلوا وليدا، ولا أصحاب الصوامع". <sup>12</sup>

ترجمہ: یعنی اللہ کے راستے میں قتال کرو، حد سے تجاوز نہ کرو، حضرت حسن بصری کے بقول اس حکم میں ان امور کا ارتکاب شامل ہے جو ممنوع ہیں، جیسا کہ مثلہ، خیانت، خواتین، بچوں، ایسے بوڑھے جن کی کوئی رائے اور قتال میں کوئی حصہ نہیں، راہبوں اور عبادت گاہوں والوں کو قتل کرنا، بغیر کسی مصلحت کے درخت کاٹنا، جانوروں کو مارنا، ایسی ہی قول کیا ہے عبد اللہ بن عباس، عمر بن عبد العزیز، مقاتل بن حیان اور دیگر حضرات نے، اور حضرت بریدہ رضی اللہ عنہ سے منقول ہے کہ رسول اللہ صلی اللہ علیہ وسلم ارشاد فرمایا کرتے تھے: اللہ کے راستے میں جہاد کرو، جو اللہ تعالیٰ کا انکار کرے اس سے قتال کرو، جہاد کرو، خیانت نہ کرو، دھوکہ مت دو، مثلہ نہ کرو، بچے اور عبادت گاہ والوں کو قتل نہ کرو۔

لہذا جنگی اقدامات کے دوران ہر ایسا اقدام جو اس تمیز کو ختم کر دے اور بچوں بوڑھوں، عورتوں یا عمارت گزاروں کی عام ہلاکت کا باعث بنے اس کی اجازت نہیں ہو سکتی اور نہ ہی ایسے ہتھیار بنانے اور استعمال کرنے کی اجازت ہو سکتی ہے جو اس تمیز کو ختم کر دے۔

مفسرین کے علاوہ امت کے فقہاء کرام نے بھی ان نصوص کی بنیاد پر یہی حکم مستنبط کئے ہیں۔ چنانچہ امام محمد رحمہ اللہ بین الاقوامی قانون جنگ پر اپنی کتاب السیر الکبیر میں اس استدلال اور حکم کو واضح کرتے ہوئے لکھتے ہیں:

لا ینبغی ان یقتل النساء من اهل الحرب و لا الصبیان و لا المجانین و لا  
 الشیخ الفانی، لقوله تعالى: { وَ قَاتِلُوا فِي سَبِيلِ اللَّهِ الَّذِينَ يُفْتَلُونَكُمْ }<sup>13</sup>  
 وهؤلاء لا یقاتلون، وحين استعظم رسول الله ﷺ قتل النساء اشار إلى  
 هذا بقوله: هاه، ما كانت هذه تقاتل، ادرك خالدًا وقل له: لا تقتلن  
 ذرية ولا عسيفاً، ولان الكفر وإن كان من اعظم الجنایات، فهو بین  
 العبد و بین ربه جل وعلا، وجزاء مثل هذه الجنایة یؤخر إلى دار لجزاء،  
 فأما ما عجل فی الدنيا فهو مشروع لمنفعة تعود إلى العباد، وذلك دفع  
 فتنة القتال.<sup>14</sup>

ترجمہ: اہل حرب کی خواتین، بچوں، مجنون اور بوڑھے کو قتل کرنا ٹھیک نہیں، کیونکہ باری تعالیٰ کا ارشاد ہے: اللہ کے راستے میں قتال کرو انہیں سے جو تم سے قتال کرتے ہیں، اور یہ لوگ قتال نہیں کرتے، جب نبی کریم صلی اللہ علیہ وسلم نے خواتین کے قتل کو بڑا معاملہ قرار دیا تو یوں اشارہ فرمایا: ہا! یہ تو قتال نہیں کرتیں، خالد کے پاس جاؤ اور اسے کہو کہ اولاد اور مزدور کو ہرگز قتل مت کرے، اور اس وجہ سے کہ کفر اگرچہ بہت بڑا جرم میں سے ہے لیکن یہ بندے اور اللہ تعالیٰ کے مابین معاملہ ہے۔

اس میں نکتہ استدلال یہ ہے کہ محض کفر وجہ قتال نہیں ہے، بلکہ اُن کی طرف سے قتال کا عمل پایا جانا ہی وجہ قتال ہے، لہذا جس فرد کی طرف سے اصولی طور پر قتال نہ پایا جائے اس کو اصلاً قتل کرنا جائز نہیں ہے۔

البتہ کچھ اضطراری صورتیں موجود ہیں، جن میں قتال میں شریک نہ ہونے والوں کو بھی قتل کرنے کی گنجائش ہے، جیسا کہ آگے تفصیل ذکر کی جاتی ہے۔ لہذا ایسا آلہ جنگ جس کی وجہ سے مقاتل اور غیر مقاتل کے درمیان تمیز ختم ہو جائے اس کی استعمال کی درج بالا شرعی دلائل کی بنیاد پر اجازت نہیں ہے۔

### غیر مقاتلین کو مارنا اور خود کار ہتھیار

بوقت ضرورت غیر مقاتلین کو بھی قتل کرنے یا تکلیف میں مبتلا کرنے کی شرعاً اجازت ہے، یعنی ایسی مخصوص صورتیں کہ جن میں دشمن قلعہ بند ہو جائے یا زیر زمین کسی جگہ خود کو بند کر لے تو ان پر منجنیق سے پتھر برسانے یا آگ کے ذریعے ہلاک کرنے کی اجازت دی گئی ہے، یہ اجازت بھی نصوص کی بنیاد پر ہے۔ ان اعمال سے مقاتلین کے ساتھ ساتھ غیر مقاتلین بھی ہلاک ہو جائیں گے، لیکن قتال کو ختم کرنے اور حصول فتح کی ضرورت کے پیش نظر ایسا کرنے کی اجازت دی گئی ہے۔ اس حوالے سے شریعت کا طے شدہ ضابطہ ہے: "الضرورات تُبيح المحظورات"، (ضرورت کے تحت ممنوع کام بھی جائز قرار پاتے ہیں)۔ اس سلسلے کی نصوص اور ان سے استدلال کو امام محمد رحمہ اللہ نے حسب ذیل انداز میں واضح کیا ہے، چنانچہ پہلے مستنبط شدہ حکم لکھا ہے:

ولا بأس للمسلمين ان يحرقوا حصن المشركين بالنار او يُغرقوها بالماء،  
وان يُصبوا عليها المجانيق، وان يقطعوا عنهم الماء وان يجعلوا في مائهم  
الدم والعزرة والسُّم حتى يفسده عليهم وان هلك بعض من ذكرنا بشيى  
من هذه الاسباب فلا شىء على المسلمين في ذلك.<sup>15</sup>

ترجمہ: مسلمانوں کے لئے کوئی حرج کی بات نہیں ہے کہ وہ مشرکوں کے قلعوں کو آگ سے جلایں، پانی سے غرق کر دیں، ان پر منجنیق نصب کریں، ان سے پانی روک دیں، اور ان کے پانی کو خراب کرنے کی غرض سے اس میں خون، گندگی اور زہر ملادیں، اگر ان کی اسباب کی وجہ سے ان مذکورہ افراد میں سے کوئی ہلاک ہو جائے تو مسلمانوں پر کچھ بھی لازم نہیں۔

اس کے بعد امام محمد رحمہ اللہ نے متعدد دلائل ذکر فرمائے ہیں، ان میں سے ایک دلیل حسب ذیل الفاظ میں بیان کی ہے: "واشار سلمان رضی اللہ عنہ الی رسول اللہ ﷺ ان ينصب المنجنیق

علیٰ حصن الطائف فنصبہ رسول اللہ ﷺ".<sup>16</sup> ترجمہ: حضرت سلمان فارسی رضی اللہ عنہ نے رسول اللہ ﷺ کو مشورہ دیا کہ طائف کے قلعہ پر منجیق نصب کریں، تو آپ ﷺ نے نصب فرمائی۔ اس واقعہ کے ساتھ مزید کئی ایسے ہی واقعات ذکر کئے، جن کی اطلاع خود نبی کریم ﷺ کو دی گئی اور آپ ﷺ نے کوئی ممانعت نہیں فرمائی، بلکہ تائید فرمائی۔ امام سرخسی رحمہ اللہ نے شرح السیر میں اس استدلال کی مزید وضاحت حسب ذیل انداز میں کی ہے: "لأنا أمرنا بقهرهم و كسر شوكتهم، وجميع ماذكر من تدبير الحروب مما يحصل به كسر شوكتهم، فكان راجعاً الى الامتثال لا الى خلاف المأمور".<sup>17</sup> ترجمہ: کیونکہ ہمیں ان کو مغلوب کرنے اور ان کی شان و شوکت کو توڑنے کا حکم ہے، عبارت میں مذکورہ تمام امور ایسی جنگی تدابیر ہیں کہ جن کے ذریعے ان کی شان و شوکت ٹوٹے گی، لہذا یہ بھی اتباع حکم ہے نہ کہ کسی حکم کی خلاف ورزی۔

اس پوری تفصیل میں فقہاء کرام جب غیر مقاتلین کو قتل کرنے کی اجازت ذکر کرتے ہیں، تو یہ علی الاطلاق نہیں ہوتی، بلکہ اس میں دو اہم شرائط ملحوظ ہوتی ہیں، ایک یہ کہ دشمن پر فتح ایسے عمومی حملہ کے بغیر ممکن نہ ہو، دوسرے یہ کہ اس میں مقاتلین ہی کی نیت کی جائی یعنی جن کو اصول طور پر قتل کرنے کی گنجائش ہے ان کو ہی مارنے کی نیت ہو، اب ایسی نیت ایک انسان ہی کر سکتا ہے نہ کہ کوئی ربوٹ، کیونکہ وہ نیت اور اس نیت میں کسی بھی قسم کی تفریق سے عاری ہوتا ہے۔ لہذا جنگ و جہاد میں خود کار ہتھیار اور ربوٹ کے استعمال کی اس دلیل شرعی کی بنیاد پر بھی گنجائش نہیں ہو سکتی۔

### دشمن کے لشکر میں مسلمان کی موجودگی

اگر دشمن لشکر میں مسلمان موجود ہو، جو قتال کے لئے نہ آیا ہو، بلکہ تجارت کی غرض سے گیا ہو، یا مسلمان وہاں قیدی ہو اور ان کے قلعہ پر عمومی حملہ کرنا مجبوری بن جائے تو ایسی صورت میں اگرچہ عمومی حملے کے نتیجے میں وہاں موجود مسلمان کے مر جانے سے مسلمان لشکر پر کوئی گناہ نہیں ہوگا، لیکن اس صورت میں بھی لشکر اسلام کے لئے حملہ سے قبل ایک متعین نیت کرنا ضروری ہے، وہ نیت یہ ہے کہ صرف اپنے دشمن لشکر کے کفار کو قتل کر رہے ہیں، مسلمان کو قتل کرنے کی نیت نہ کریں، یہ اصول تمام فقہاء اسلام نے ذکر کیا ہے، امام ابو بکر جصاص اس صورت کو حسب ذیل انداز میں ذکر کرتے ہیں:

قال أبوحنيفة وأبو يوسف وزفر ومحمد والثوري لا بأس برمي حصون المشركين وإن كان فيها أسارى وأطفال من المسلمين ولا بأس بأن يحرقوا الحصون ويقصدوا به المشركين.<sup>18</sup> ترجمہ: امام ابوحنیفہ، امام ابو یوسف، امام زفر، امام محمد اور اماتوری رحمہم اللہ نے کہا ہے کہ مشرکوں کے قلعوں پر تیر برسانے میں کوئی حرج نہیں، اگرچہ اس میں مسلمانوں کے بچے اور قیدی بھی ہوں، ان قلعوں کو آگ لگانے میں بھی کوئی حرج نہیں اور اس میں قصد صرف مشرکوں کا کیا جائے۔

اس کے بعد دلائل ذکر کرنے کے دوران طائف کے قلعہ پر منجنيق نصب کرنے کو ذکر کر کے، دو بارہ یہی حکم ذکر کیا: **فَدَلَّ عَلَيَّ أَنَّ كَوْنَ الْمُسْلِمِينَ فِيْمَا بَيْنَ أَهْلِ الْحَرْبِ لَا يَمْنَعُ رَمِيَهُمْ إِذَا كَانَ الْقَصْدُ مِنْهُ الْمَشْرُكِينَ دُونَهُمْ.**<sup>19</sup> ترجمہ: اس سے معلوم ہوا کہ مسلمانوں کا اہل حرب کے مابین ہونے سے ان کو نشانہ بنانے کی ممانعت نہیں ہے، بشرطیکہ نیت مشرکوں کو مارنے کی گئی جائے نہ کہ مسلمانوں کو۔

اسی طرح جب امام محمد رحمہ اللہ نے ایک خاص صورت ذکر کی کہ جب دشمن زیر زمین کسی جگہ یا قلعہ میں بند ہو جائیں اور ان میں مسلمان بھی موجود ہوں تو دشمن کو بذریعہ آگ یا منجنيق حملہ کر کے ہلاک کیا جاسکتا ہے، چاہے ضمنی طور پر مسلمان بھی مارے جائیں، اس کے وجہ جو از کو علامہ سرخسی نے حسب ذیل الفاظ میں واضح کیا: **"لأنهم لم يتعمدوا بذلك المسلمين، إنما أرادوا به المشركين فيكون ذلك فعلاً مباحاً لهم"**.<sup>20</sup> ترجمہ: اس لئے کہ مسلمانوں نے مسلمانوں کو نشانہ بنانے کا عمدہ نہیں کیا، انہوں نے تو اس سے مشرکوں کا ہی ارادہ کیا ہے لہذا یہ ایک مباح عمل ہوا۔ اس سے معلوم ہوا کہ دشمنوں کے لشکر یا قلعہ وغیرہ میں اگر مسلمان بھی موجود ہوں تو ان کو بالقصد نیت کر کے قتل کرنے کی گنجائش نہیں ہے، بلکہ اگر نیت دشمن کو ختم کرنے کی ہی ہو اور ضمنی طور پر مسلمان بھی قتل ہو جائیں تو اس کی گنجائش ہے۔ ایسی نیت ایک انسان ہی کر سکتا ہے، کوئی روباوٹ یا خود کار ہتھیار نہیں کر سکتا۔

اسی طرح ایک اور معروف مسئلہ ہے کہ اگر دشمن کسی مسلمان یا مسلمانوں کے بچوں کو ڈھال بنا لیں تو دشمن کو قتل کرنے کی نیت سے اگر حملہ کیا جائے اور ڈھال بے ہوئے مسلمان یا بچے قتل ہو جائیں تو کوئی حرج

نہیں۔ اس میں بھی نیت کا عمل دخل ہے، جو کسی خود کار مشین کا کام نہیں ہے، جیسا کہ امام سرخسی نے شرح السیر میں لکھا ہے:

"ثم بيّن: إنهم إذا أترسوا بأطفال المسلم فلا بأس للمسلم ان يرمى اليهم وأن أصاب الطفل فليس عليه في ذلك شئى لأنه لا يتعمد بالرّمى المسلم وانما يتعمد به العُدوّ".<sup>21</sup> ترجمہ: پھر امام محمد نے واضح کیا ہے کہ اگر وہ (دشمن) مسلمان بچوں کو ڈھال بنالیں تو کسی مسلمان کے لئے کوئی حرج نہیں کہ وہ تیر سے نشانہ لیکر حملہ کرے، اگر یہ تیر مسلمان بچے کو لگ جائے تو اس حملہ آور کے لئے کوئی حرج نہیں کیونکہ اس نے تیر پھینکتے ہوئے مسلمان کا ارادہ نہیں کیا تھا، بلکہ دشمن کا ارادہ کیا تھا۔

اسلامی فقہی تراش میں یہ مسائل بہت متنوع انداز میں بیان ہوئے ہیں جن میں دشمن کی طرف سے مسلمانوں کو ڈھال بنایا گیا ہو، چنانچہ دور جدید کے ایک محقق علی بن نایف الشعود نے تمام متعلقہ مسائل، ان میں فقہاء کے اختلافات اور قواعد و دلائل کا احاطہ کرتے ہوئے مکمل ایک کتابچہ تحریر کر دیا ہے، جس کا نام ہے: الخلاصة في أحكام التترس<sup>22</sup>، ان مسائل کے حوالے سے بہت مفید کتاب ہے۔

### کچھ ذمہ داریوں کا مسئلہ اور کلر روٹس

اسلامی شریعت کے تحت کچھ مسائل ایسے ہیں کہ ان میں اسلامی لشکر کے تحت جنگ میں شریک افراد پر کچھ ذمہ داریاں یا تاوان لازم ہوتے ہیں:

ان میں سے ایک مسئلہ یہ ہے کہ اگر دشمن اپنے ساتھ کسی مسلمان کو زبردستی لے آیا، اب اگر اسلامی لشکر کے حملہ آوروں میں سے کسی نے اس مسلمان کو قتل کر دیا تو اس کی چند ممکنہ صورتیں ہیں۔ کچھ صورتوں میں تاوان (دیت، کفارہ) لازم ہوتا ہے اور کچھ صورتوں میں کچھ بھی لازم نہیں ہوتا۔ اگر مسلمان حملہ آور کو معلوم ہو کہ یہ مسلمان ہے اور یہ بھی معلوم ہو کہ دشمن لشکر سے زبردستی ساتھ لایا ہے تو اسے قتل کرنے کے مقصد سے حملہ آور ہونے والے پر تاوان لازم ہے۔ اس تاوان کے بارے میں قیاس کا تقاضا تو یہ ہے کہ قصاص لازم ہو لیکن بطور استحسان یہ طے کیا گیا ہے کہ حملہ آور پر قصاص تو لازم نہیں ہوگا۔ البتہ اس کے مال سے دیت لازم کی جائے گی۔ اس تفصیل کے لئے ملاحظہ ہوں السیر الکبیر مع شرحہ<sup>23</sup>، اس مسئلہ پر غور

کرنے سے واضح ہو گا کہ جنگوں میں خود کار ہتھیار استعمال نہیں کر سکتے، اس لئے کہ اولاً تو ایسا روبوٹ کسی مسلمان کے مسلمان ہونے کو کیسے پہچان سکتا ہے؟، مزید یہ کہ مسلمان کے گمراہ (مجبور) ہونے یا نہ ہونے کو کیسے پہچان سکتا ہے؟، اس سے بڑھ کر ایک روبوٹ اور مشین پر دیت کی ذمہ داری کیسے عائد کی جاسکتی ہے۔

دوسرا اہم مسئلہ یہ ہے کہ اگر کسی مسلمان لشکر کے فرد کی غلطی سے تیر یا پتھر کسی دوسرے مسلمان کو لگ گیا، جو مسلمان لشکر ہی کا حصہ ہے یا مسلمان لشکر میں شریک ہونے آ رہا تھا تو جس سے غلطی سرزد ہوئی ہے۔ اس پر دیت اور کفارہ دونوں لازم ہوں گے، امام محمد رحمہ اللہ لکھتے ہیں: وان انقطع وتر الرامی فرجع السهم على رجل مسلم فى صف المسلمين، او مالت الرمية فاصابت رجال من المسلمين وقد تقدم للقتال، فعليه الدية على عاقلته والكفارة.<sup>24</sup> ترجمہ: اگر تیر انداز کی کمان کی رسی ٹوٹ جائے اور تیر پلٹ کر مسلمانوں کی صف میں موجود کسی مسلمان کو لگ جائے، یا تیر نشانہ سے ہٹ کر کچھ ایسے مسلمانوں کو لگ جائے جو قتال کے لئے آرہے تھے، تو اس تیر انداز کی عاقلہ پر دیت لازم ہوگی، اور اس پر کفارہ لازم ہوگا۔

اب اس مسئلے کے حکم پر غور کریں تو کلر روبوٹس پر اس کے اطلاق کی کوئی صورت ممکن نظر نہیں آتی، ایک تو اس اعتبار سے کہ یہاں عاقلہ پر دیت لازم ہوئی ہے جو کہ کسی انسان کے رشتہ دار یا کام میں شریک افراد ہوتے ہیں جبکہ روبوٹ کے لئے کسی عاقلہ کا تصور ایک امر محال ہے، دوسرا اس اعتبار سے کہ یہاں دیت کے ساتھ ساتھ کفارہ بھی لازم کیا گیا ہے۔ قتل خطا کا کفارہ حسب ذیل آیت میں بیان ہوا ہے: { وَتَحْرِيرُ رَقَبَةٍ مُّؤْمِنَةٍ فَمَنْ لَمْ يَجِدْ فَصِيَامٌ شَهْرَيْنِ مُتَتَابِعَيْنِ تَوْبَةً مِّنَ اللَّهِ }<sup>25</sup> ترجمہ: اور ایک مسلمان غلام آزاد کرنا بھی ضروری ہے، پس جو نہ پائے اس کے ذمے لگاتار دو مہینے کے روزے ہیں، اللہ تعالیٰ کی طرف سے بخشوانے کے لئے۔ یعنی مومن غلام آزاد کرنا اور اگر غلام میسر نہ ہو جیسا کہ آج کی صورت حال ہے، تو ساٹھ روزے لگاتار رکھنا۔ کفارہ کا یہ تصور کسی انسان سے ہی متصور ہو سکتا ہے کسی مشین سے نہیں۔

تیسرا اہم مسئلہ یہ ہے کہ اگر کسی مسلمان کو دشمن کے لشکر میں دیکھ کر اسی پر حملہ آور ہونے کی نیت اور اسے دشمن سمجھ کر حملہ کیا ہو تو حملہ آور پر دیت لازم ہے۔ علامہ سرخسی اس مسئلے کو حسب ذیل الفاظ میں پیش کرتے ہیں: فمن ذلك أن يتعمده بالرمية حين راه فى صف المشركين وهو يظنه من

المشركين فاذا هو مسلم، وهذا عمد في الحقيقة، لأنه، قصد شخصاً بعين واصابه، فأما ظنّه فليس بمتصل بفعله، ولكنّه خطأ شرعاً، عرفناه بالسنة ---<sup>26</sup> ترجمہ: ان میں ایک صورت یہ ہے کہ مسلمان کو مشرکوں کی صف میں دیکھ کر، اسے مشرکین میں سے ہی سمجھ کر عدا نشانہ بنایا، حالانکہ وہ مسلمان تھا، یہ درحقیقت قتل عمد ہے، کیونکہ اس نے ایک متعین شخص کا قصد کیا ہے اور اسے نشانہ لگایا ہے، جہاں تک اس گمان کا تعلق ہے تو وہ اس کے فعل سے متصل نہیں ہے، لیکن شرعی طور پر یہ خطا ہے، اس کو ہم نے سنت سے پہچانا ہے۔

اس سنت کے استدلال سے مراد ایک خاص واقعہ ہے جو حضرت یمان رضی اللہ عنہ کے ساتھ پیش آیا ان کو خود مسلمانوں نے غیر مسلم تصور کرتے ہوئے شہید کر دیا تھا تو حملہ آواروں پر نبی کریم ﷺ نے بطور تاوان دیت لازم فرمائی تھی۔ اس سے بھی واضح ہوا کہ خود کار ہتھیاروں و کلر روبوٹس کو جنگ میں استعمال کرنا شرعی احکام کے اطلاق میں رکاوٹ کا باعث بنے گا۔ ان تمام مسائل اور اسی طرح کے کچھ دیگر مسائل میں مسلمان حملہ آور پر کچھ ذمہ داریاں بصورت تاوان لازم کی گئیں ہیں، جو کسی انسان پر ہی ممکن ہیں کسی مشین یا روبوٹ پر ممکن نہیں ہیں۔

### کلر روبوٹس کے لئے ممکنہ استدلال

کلر روبوٹس کو جائز قرار دینے کے لئے کوئی یہ دلیل دے سکتا ہے کہ قرآن کریم میں اصحاب الفیل کا ایک واقعہ بیان ہوا ہے، جو ابرہہ کا لشکر تھا جس کو ہلاک کرنے کا واقعہ حسب ذیل پیرائے میں بیان ہوا ہے: { وَأَرْسَلْنَا عَلَيْهِمْ طَيْرًا أَبَابِيلَ، تَرْمِيهِمْ بِحِجَارَةٍ مِنْ سِجِّيلٍ، فَجَعَلْنَاهُمْ كَعَصْفٍ مَأْكُولٍ }<sup>27</sup> ترجمہ: اور ان پر پرندوں کے جھنڈے بھیج دیئے، جو ان کو مٹی اور پتھر کی کنکریاں مار رہے تھے، پس انہیں کھائے ہوئے بھوسے کی طرح کر دیا۔ اس میں کچھ پرندوں کے منہ میں کنکر دیکر بھیجا گیا جن کے ذریعے ابرہہ کے لشکر کو ہلاک کر دیا گیا، اس ساری کارروائی کا بغور جائزہ لیا جائے تو درحقیقت یہ انسانی عمل دخل (intervention) کے بغیر ایک خود کار قسم کے آلات سے کی گئی کارروائی تھی، اور کلر روبوٹس یا خود کار آلات کی بھی یہی صورت ہوتی ہے، لہذا کلر روبوٹس کی بھی اسی طرح اجازت ہونی چاہئے اور یہ اصحاب الفیل والا واقعہ اس کی نظیر اور بنیاد بن سکتا ہے۔

خلاصہ کلام: درج بالا تفصیلات سے حسب ذیل نکات حاصل ہوتے ہیں:

- کلر روبوٹس، کچی خود کار ہتھیار، خود مختار ہتھیاروں کا نظام (AWS) یا اسی طرح کے دیگر ناموں سے رائج ہتھیاروں سے مراد ایسا اسلحہ یا مشین ہے جس کے استعمال ہونے میں انسانی عمل دخل بالکل نہ ہو، ان میں خود مختاری کی یہ کیفیت ایک مصنوعی ذہانت (AI) کے ذریعے پیدا کی جائے جو مخصوص سافٹ ویئر کا نظام ہے۔
- قرآن کریم نے اہل اسلام کو جو دشمن کے خلاف قوت تیار رکھنے کا حکم دیا ہے، جمہور کے مطابق اس میں اگرچہ ہر طرح کی قوت اور زمانہ ہر جدید سے جدید سے اسلحہ کا حصول شامل ہے، لیکن ایسا اسلحہ جس کا استعمال کسی بھی جنگ میں درست نہ ہو، وہ اس حکم ربانی کا مصداق نہیں ہے۔
- اصولی طور پر دشمن کے افراد میں تقسیم ہے، کچھ مقاتلین ہیں اور کچھ غیر مقاتلین، مقاتلین کو اصولی طور پر مارنے کی اجازت ہے، غیر مقاتلین کو مارنے کی اجازت نہیں، لہذا ایسا اقدام یا ایسا اسلحہ جس کی وجہ سے مقاتل وغیر مقاتل کی تمیز ختم ہو جائے، اس کے استعمال کی اجازت نہیں۔
- دشمن کے غیر مقاتلین کو بھی چند مخصوص صورتوں میں مارنے کی اجازت ہے، لیکن ان میں مقاتلین کا قصد کرنا، غیر مقاتلین کا قصد نہ کرنا ایک لازمی ہدایت ہے، مخصوص صورتوں کا تعین نیز نیت میں فرق کرنا ایک انسان کا کام ہے، کسی مشین یا روبوٹ کا کام نہیں ہے۔
- دوران جنگ کچھ ایسی صورتیں پیش آسکتی ہیں کہ دشمن مسلمانوں یا ان کے بچوں کو ڈھال بنا لیں، لیکن حملہ لازمی ہو تو ایسی صورت میں حملہ کرتے ہوئے مخصوص نیت کرنا لازم ہے یعنی صرف دشمن کو قتل کرنا لہذا اگر ضمنی طور پر مسلمان بھی مارے جائیں تو کوئی گناہ نہیں ہوگا، نیت کرنا اور پھر نیت میں ایسی تقسیم کرنا انسان کا کام ہے، کسی روبوٹ یا مشین کا کام نہیں ہے۔
- کچھ مخصوص صورتوں میں مسلمان حملہ آوروں پر تاوان کی صورت میں کچھ ذمہ داریاں عائد ہوتی ہیں جیسا کہ خود اپنے مال میں دیت لازم ہونا، یا عاقلہ پر دیت کا لازم ہونا، یا کفارہ لازم ہونا جیسے احکام صرف کسی انسان پر لاگو ہوتے ہیں کسی مشین یا روبوٹ پر لاگو ہونے کا کوئی تصور نہیں ہے، لہذا جنگوں میں ان کا استعمال ان احکامات پر عمل درآمد میں رکاوٹ ہوگا۔

- 1 Armin Kaishan, *Killer Robots: Legality and Ethicality of Autonomous Weapons*, (Surrey: Ashgate Publishing Limited, 2009), 4.
- 2 ICRC, *Azonomous Weapons Systems: Techical, Military, Legal and Humanitarian Aspects: Expert Meeting*, (Geneva, 2014), 5.
- 3 National Institute of Standards Technology, *Autonomy Levels for Unmanned Systems (ALFUS) Framework* (2008), 21, 22.
- 4 [https://en.wikipedia.org/wiki/Artificial\\_intelligence](https://en.wikipedia.org/wiki/Artificial_intelligence) dated: 31<sup>st</sup> May 2025.
- 5 Armin Kaishan, *Killer Robots: Legality and Ethicality of Autonomous Weapons*, 4.
- 6 Al-Anfal, 8: 60.
- 7 Istanbuli, Ismail Haqi bin Mustafa, *Rooh al-Bayan* (Beruit, Dar Ihyaa al-Turas, 1999), 3: 364.
- 8 Al-Razi, Fakhr Uddin, *Al-Tafseer al-Kabeer* (Beruit, Dar ul Kutub al-Ilmiyyah, 1421/ 2000), 15: 499.
- 9 Tantavi, Muhammad Syed, *Al-Tafseer al-Waseet* (Cairo, Dar Nahza littabaa wa an-Nashr, 1998), 6: 139.
- 10 Al-Shaaravi, Muhammad Mutawalli, *Tafseer Ash- Sharavi* (Egypt, Matabi Akhbar al-Yawm, 2003), 8: 4782.
- 11 Al-Baqarah 2: 190.
- 12 Imam Ahmad bin Hanbal, *Musnad Ahmad* (Beruit, Muassatu ar-Risalah, 1421 / 2001), 38: 13; Ibne Kathir, Abul Fida Ismail bin Muhammad, *Tafseer Ibn Kathir* (Beruit, Dar tayba lin-Nashr wat-Tawzee, 1420), 1: 524.
- 13 Al-Baqarah 2: 190.
- 14 Ash-Shaibani, Muhammad bin Hassan, *As-Siyar al-Kabeer* (Beruit, Darul Kotob al-Ilmiyyah, 1997), 4: 186.
- 15 Ibid, 4: 221.
- 16 Ibid, 4: 222.
- 17 Ash-Shaibani, Muhammad bin Hassan, *Sharh As-Siyar al-Kabeer* (Beruit, Ash-Sharikah ash-Sharqiah lil-Ialanat, 1971), 4: 221.
- 18 Al-Jassas, Abu Bakkar, *Ahkam ul Quran* (Beruit, Dar Ihya al-Turas al-Arabi, 2001), 5: 274.
- 19 Ibid, 5: 274.
- 20 Ibid, 4: 225.
- 21 Ash-Shaibani, Muhammad bin Hassan, *Sharh As-Siyar al-Kabeer*, 4: 226.
- 22 Ash-Shuhood, Ali bin Naif, *al-Khulaza fi Ahkam at-tatarus* (available on internet)
- 23 Sarahsi, Shamsul Aimmah, Muhammad bin Ahmad, *Sharh as-Siyar al-Kabeer* (Beruit, Al-Sharkah al-Sharqiah lil-Ialanat, 1971), 4: 322.
- 24 Ibid, 4: 322.
- 25 An-Nisa, 4: 92.
- 26 Ash-Shaibani, Muhammad bin Hassan, *Sharh As-Siyar al-Kabeer*, 4: 225.
- 27 Al-Feel 105, 3-5.